

समे – 12:25

<><><><><><>

Kathua-Doda Terrorist Attack

कठुआ दे हीरानगर च कल संजा इक रिहायशी मकान च दाखल होए दे आतंकवादिं कन्नै होए दे टाकरे च सीआरपीएफ दा इक जवान शहीद होई गोआ ते इक आतंकवादी मारेआ गोआ ऐ ते इक नागरिक दे घायल होने दी खबर ऐ। । अधिकारिं मताबक बडलै 3 बजे टाकरे आली थाहर नमें सिरेया गोलीबारी होई जेह्दे च सीआरपीएफ दा इक जवान घायल होई गोआ जिसी हीरानगर दे उप-जिला अस्पताल च लेता गोआ, उआं इलाज दरान ओह्दी मौत होई गई। पुलस दे जम्मू जोन दे अतिरिक्त महानिदेशक आनंद जैन होरें हीरानगर च पत्रकारें गी दस्सेआ जे जंदी संजा कठुआ जिले दी हीरानगर तैहसील च कूटा मोड़ कोल सैडा सुखहल ग्रां च दऊं आतंकवादी दिक्खे गे। इक आतंकवादी नै ग्रनेड सुट्टने दी कोशश कीती ते गोलीबारी च मारेआ गोआ, दुआ आतंकवादी इलाके च छप्पी गोआ। पुलस दे अधिकारी होरें दस्सेआ जे एह् घुसपैठ दी ताजा कोशश ऐ ते पाकिस्तान इलाके च अमन-शांति आले माहौल च खोद्धल पाना चांह्दा ऐ। छतरगल्ला टाकरे पर जैन होरें आखेआ जे जंदी रातीं 4 राष्ट्रीय राइफलज ते पुलस दे सांझे नाके पर आतंकवादिं गोलियां चलाई दित्तियां ते सुरक्षाबलें जवाबी कारवाई कीती। टाकरा चला करदा ऐ उआं तुरत कोई जानकारी उपलब्ध नेई ऐ की जे एह् इलाका बड़ा दूर-दरेड़ा ऐ। इस टाकरे च इक जां दऊं आतंकवादी घायल होई गेदे न उआं कोई अधिकारिक तस्दीक नेई कीती गेदी ऐ।

<><><><><><>

Reasi Terror Attack Sketch

रियासी पुलस नै रियासी जिले दे पौनी इलाके च यात्रिं दी बस पर होए दे हमले च शामिल आतंकवादिं बारे जानकारी देने आले गी 20 लक्ख रपे दा इनाम देने दी घोषणा कीती ऐ। आकाशवाणी जम्मू संवाददाता गुलशन रैणा होरें दस्सेआ जे आतंकवादी दा सकैच चशमदीद गवाह दे दस्सने दे मताबक तैआर कीता गोआ ऐ।

रियासी पुलस नै आम लोकें थमां अपील कीती ऐ जे ओह इस सरबंघै च कोई बी पुख्ता जानकारी अधिकारिणं गी बक्ख-बक्ख नंबरें पर दित्ती जाई सकदी ऐ, नंबर नः-

एसएसपी रियासी-9205571332, एसपी रियासी- 9419113159, डिप्टी एसपीएचक्यू 9419133499, एसएचओ पौनी-7051003214, एसएचओ रंसू- 7051003213 ते पीसीआर रियासी-9622856295 ।

<><><><><><>

Reasi Attack-CASO

सुरक्षाबलें दी दर्जन भर विशेष ओपरेशनल टीमें मंगलवार बी रियासर ते राजौरी जिलें दे घने जंगलें च लगातार त्रीए दिन बी तलाशी अभियान जारी रखेआ, तां जे ऐतवारें रियासी जिले दे पौनी इलाके च श्रद्धालुएं दी भरोची दी बस उप्पर हमला करने आले आतंकवादी दा पता लाया जाई सकै। आकाशवाणी जम्मू दे संवाददाता गुलशन रैणा दी रिपोर्ट मूजब इस जान लेवा हमले च 7 श्रद्धालु, इक डरैवर ते इक कंडक्टर सनें 9 लोकें अपनी जान गुआई ऐ जिसलै के 33 श्रद्धालु घायल होई गे हे। इस हमले मगरा आतंकवादी विरोधी इक बड्डा अभियान शुरू कीता गेआ ते इक दर्जन शा मते लोकें कोला पुच्छ-गिच्छ कीती गई।

<><><><><><>

1st Parliament Session

संसदीय मामलें दे मंत्री किरन रिजिजू होरें अज्ज आखेआ जे 18मीं लोकसभा दा पैहला सत्र 24 जून थमां नमें चुने गेदे सदस्यें दी शपथ लेई शुरू होग। सत्र दे पैहले त्रऊं दिनें च नमें चुने गेदे सांसद लोकसभा दी अपनी सदस्यता दी शपथ लेंगन। एह सत्र 3 जुलाई गी समाप्त होग।

<><><><><><>

New Army Chief

लैफ्टिनेंट जनरल उपेन्द्र द्विवेदी होरें गी अपना थल सेना अध्यक्ष नियुक्त कीता गेआ ऐ। ओह इस म्हीने दी 30 तरीक गी अपना औहदा सांभगन। मजूदा सेनाध्यक्ष जनरल मनोज पांडे होर 30 जून गी रटैर होआ करदे न।

लैफ्टिनेंट जनरल द्विवेदी होरें गी परम विशिष्ट सेवा मैडल, अति विशिष्ट सेवा मैडल कन्नै सम्मानत कीता जाई चुके दा ऐ। ओह इसले सेना दे उपाध्यक्ष दे तौर पर अपनियां सेवा देआरदे न। पैहली जुलाई 1964 गी पैदा होए दे जनरल उपेन्द्र द्विवेदी 15 दिसम्बर 1984 गी भारतीय फौज दी इन्फेंट्री, जम्मू कश्मीर राइफलज च शामिल होए हे। उनें कोई 40 बरें दे लम्मे सेवा काल च बक्ख-बक्ख औहदे पर अपनियां सेवा दित्ती दियां न। लैफ्टिनेंट जनरल द्विवेदी 2022 कोला लेइयै 2024 तगर इन्फेंट्री दे महानिदेशक ते उत्तरी कमान मुख्यालय दे जीओसी समेत होई केई महत्वपूर्ण औहदें पर रेही चुके दे न।

<><><><><><>

Vaishno Devi

जम्मू थमां रियासी जिले दी त्रिकुटा पहाड़िं च स्थित माता वैष्णो देवी जी दे मंदर तगर औने जाने आस्तै 18 जून थमां हैलीकाप्टर सेवा शुरू होग। एह गैंह तीर्थयात्रा गी बवस्था आली सुविधा जनक बनाने ते दुनिया भरै थमां गुफा च माता दे दर्शन करने ते उत्थें मत्था टेकने आस्तै औने आले श्रद्धालुएं गी बेहतर सुविधा हासल करोआने दे लगातार जतन तैहत पुट्टी गई ऐ। श्री माता वैष्णो अस्थापन बोर्ड दे मुख कारजकारी अधिकारी अंशुल गर्ग होरें आखेआ जे होर दुइयां सुविधा बैटरी कार सेवा, पैहल दे आधार पर दर्शन, प्रसाद ते रोपवे सनें होर दुइयां सुविधां दित्तियां जांगन। श्रद्धालुएं लेई दो चाल्ली दे पैकेज उपलब्ध न, इक पर 35 जहार रपे फही श्रद्धालु खर्चा औग ते दुए च 50 जहार फही श्रद्धालु खर्चा औग।

<><><><><><>

UGC

विश्वविद्यालय अनुदान आयोग यूजीसी नै उच्च शिक्षण संस्थानें गी अगले माली बरे थमां साल च छात्रें गी दो बारी प्रवेश देने दी इजाजत देने दा फैसला लैता ऐ। इसलै यूजीसी इक बरे च इक शैक्षणिक सत्र च प्रवेश दी इजाजत दिंदा ऐ।

<><><><><><>